

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

శ్రీనివాసమహాదేశిక కటాక్షలబ్ధోభయవేదాంతజ్ఞానేన
శుండప్పాళయాపరనామధేయగోపాలపురవాసినా శ్రీశైలరామభద్రాచార్యేణ
విరచితా

॥ శ్రీనివాసమహాదేశిక పాదుకావింశతిః ॥

This document has been prepared by*

Sunder Kidambi

with the blessings of

శ్రీ రంగరామానుజమహాదేశికన్

His Holiness śrīmad āṇḍavan of śrīraṅgam

*This was typeset using skt, L^AT_EX, Itrans, and the **Tikanna** font.

శ్రీః

శ్రీమతే రామానుజాయ నమః

॥ శ్రీనివాసమహాదేశిక పాదుకావింశతిః ॥

జ్ఞానానుష్ఠానవైరాగ్యశేవధిః శ్రితవత్సలః |

శ్రీనివాసయతీంద్రో మే సన్నిధత్తాం సదా హృది ॥

గురూః ప్రణమ్య మహతామాజ్ఞయా వివృణోమ్యహం |

శ్రీశ్రీనివాసయోగీంద్ర పాదుకావింశతిం ముదా ॥

శ్రీమచ్ఛ్రీనివాసయోగీంద్రపాదుకావతు పావనీ |

యద్భక్త్యా మనసశ్శుద్ధిస్తత్పదం సులభం తతః ॥ 1 ॥

శ్రీమచ్ఛ్రీనివాసయోగీంద్రదేశికేంద్రపదావనిం |

స్తోష్యామి తత్ర వాచం మే దదతాం తద్దయా శుభా ॥ 2 ॥

శ్రీవాసనంయమిగురో తవ పాదరక్షాం

స్తోతుం యతేఽల్పధిషణోఽపి మదీయజిహ్వా |

నాన్యత్ర యాతి భజతే న చ మౌనభావం

కుర్యాం కిమత్ర రసనా మమ సాఽనధీనా ॥ 3 ॥

శ్రీవాసదేశికయతీశ్వరపాదుకే త్వం

క్వాహం క్వ మందధిషణస్తదపి త్వదీయే |

స్తోత్రే ప్రవృత్తిరతిసాహసమేతదాగః

జ్ఞాంత్యా నిరస్య మమ దేహి గిరం తదర్హాం ॥ 4 ॥

శ్రీవాసదేశికపదావని సంస్తువంతి

ప్రాజ్ఞా మతేర్విభవతో భవతీమహం చ |

స్తామి త్వదీయదయయా తవ తత్ప్రసిద్ధ్యై

వాచం విధేహి మధురాం తదపేక్షయా మే ॥ 5 ॥

శ్రీవాసదేశికగురూత్తమపాదుకే త్వాం
 భక్త్యా భజంతి య ఇహోల్పధియోఽపి లబ్ధ్వా |
 అధ్యాత్మశాస్త్రధిషణాసిలతాం సుతిగ్మాం
 పాషండముఖ్యతరుఖండనమాచరంతి || 6 ||

శ్రీవాససంయమిగురోర్మణిపాదుకే త్వం
 సంపూజ్యసే నియమతస్సదనేషు యేషు |
 తేభ్యోఽపయాంతి భయరోగపిశాచికాద్యాః
 జ్యేష్ఠాభవా అథ వసేదచలా చ లక్ష్మీః || 7 ||

శ్రీవాసదేశికపదావని తత్పదాబ్జ-
 సంబంధసంపదిహా మే తవ చాపి తుల్యం |
 తద్ధారణం పరమభూత్తవ భాగ్యతోఽత్ర
 హ్యంతేవసత్తరతమత్వముదాహృతిర్నః || 8 ||

శ్రీవాససంయమిగురోశ్చరణావని త్వద్-
 ధ్యానే విశేషణతయాఽపి తదంఘ్రిపద్మం |
 ధ్యాతం భవేత్తదనుచింతనతో న తే స్యాత్
 ధ్యానం తదస్తు తవ చింతనమేవ నిత్యం || 9 ||

శ్రీవాసదేశికపదావని తావకీనాం
 కిం వచ్చి కారుణికతాం పరగామతుల్యాం |
 త్వత్ప్రీపితార్థపదరేణుభిరప్రసిద్ధా
 దేశా అపీహ కతి వా రచితాః కృతార్థాః || 10 ||

యాచే యతీశ్వరపదావని కించిదేతత్
 విజ్ఞాపనం శృణు గురోశ్చరణం భవత్యాం |
 ఆరోహణం ద్రుతమథానయ మామకీనం
 శీర్షం న చేత్ కథయ మే సులభం కథం సః || 11 ||

శ్రీవాసదేశికపదావని పాదపద్మాత్
 త్వామేవ వచ్చి మహతీం విరహే తవ స్యాత్ |
 నాస్యావనాప్తిరవనాప్తిరభూత్ త్వదాప్తౌ
 శ్రీరామపాదభరతౌ హి నిదర్శనం నః || 12 ||

శ్రీశ్రీనివాసయతినాయకపాదుకే తే
 డోలోత్సవం ప్రమదతస్తు యథావిభూతి |
 యే కారయంతి గురుపాదసరోజవృత్తౌ
 డోలాయితం గళతి మానసవృత్తి తేషాం || 13 ||

శ్రీవాససంయమిగురూత్తమపాదరక్షే
 యే వా ముహుర్విరచయంతి రథోత్సవం తే |
 తేషాం తద్దైవ హి మనోరథపూర్తిషిశః
 కుర్యాన్మనోరథగతిం చ విహాయసిస్థం || 14 ||

శ్రీవాసదేశికపదావని దేవి యే త్వాం
 భక్త్యా వసంతసమయోత్సవతోఽర్హయంతి |
 తేభ్యో వసంతసచివో మదనోఽపసర్పేత్
 తేషాం గృహే స్యురమరాశ్శుభదా వసంతః || 15 ||

యః శ్రీనివాసయతిశేఖరపాదుకే త్వాం
 ఆరాధ్య సమ్యగభిషిచ్య నివేద్య కించిత్ |
 తీర్థం పిబత్యహరహస్స విముక్తదోషో
 యుక్తస్సుఖేన చిరమత్ర వసేత్ప్రమోదాత్ || 16 ||

పుణ్యర్ణదివ్యదివసే గురుపాదుకే తే
 క్షీరాభిషేకమథ భక్త్యనివేదనం యః |
 భక్త్యా కరోతి స విధేయకలత్రపుత్ర
 గోభూ సువర్ణ ధన ధాన్య సమృద్ధిమాన్ స్యాత్ || 17 ||

యే త్వాం గురోః పదవనిం నియమేన మాసం
 ఆత్మీయదుర్గతివినాశకృతే స్తువంతి।
 తే క్షిప్రమేవ కరిగండమదాంబుపాన-
 మత్తాశిశబ్ద ముఖరీకృతమందిరాస్సుయః ॥ 18 ॥

శ్రీశ్రీనివాసయమిదేశికపాదుకే త్వద్-
 ధ్యానాత్ ప్రధావతి యతో గురుపాతకౌఘః।
 త్వద్ధ్యానమిచ్ఛతి జనోఽయమతస్త్వదీయే
 ధ్యానే మనో మమ కురు ప్రవణం త్వమేవ ॥ 19 ॥

దేవి త్వమేవ శరణం భవ నో గురుర్యత్
 స స్వాశ్రితాదపి జనాద్భజతి స్వకీయం।
 ప్రీతో భవేద్యదనతిక్రమణీయతాంఘ్రీయః
 ఆలంబనాచ్ఛ చరణావనిసంగ్రహస్య ॥ 20 ॥

అస్మద్గురూత్తమపదావని పాదపద్మాత్
 త్వామేవ దేవి మహతీం శరణం భజామః।
 తత్సన్నిధిస్తు నియతా న హి నో భవేద్యత్
 త్వం త్వస్మదాలయగతా ఫలదా సదా స్యాః ॥ 21 ॥

శ్రీశ్రీనివాసగురుశేఖరపాదుకేఽస్మద్
 గేహేష్వవాప్య దయయాఽతిలఘీయసీం నః।
 పూజాం నిరస్య దురితాని చ నః కుటుంబం
 రక్షంత్యరోగభయమాయుగకోటి జీయాః ॥ 22 ॥

యే రామభద్రరచితాం యతిమానివాస-
 శ్రీపాదుకావిషయవింశతిమాదరేణ।
 నిత్యం స్తువంతుష్యసి తాన్ సకలా చ సంపత్
 ఈయాత్కటాక్షవశతః కలశాబ్ధిజాయాః ॥ 23 ॥

వేదశీరరసజ్ఞాయ వేదాంతాచార్యభక్తయే ।
శ్రీనివాసయతీంద్రాఖ్య దేశికాయ నమో నమః ॥ 24 ॥

॥ ఇతి శ్రీనివాసమహాదేశిక పాదుకావింశతిః సంపూర్ణా ॥